

F'għeluq is-60 sena mill-mewt ta' L-Arċipriet Dun Girgor Borg

kitba ta' Ivan SCERRI



Dun Girgor Borg twieled il-Mosta nhar il-25 ta' Novembru 1891, iben Nikola u Marija mwielda Camilleri. Beda l-istudji tiegħu fl-iskola elementari tal-Mosta, u wara kompla fis-Seminarju ta' l-Arċisqof, fejn kien ġie ordnat saċerdot fid-19 ta' Marzu 1915, mill-Arċisqof Dom. Mauro Caruana O.S.B.

Beda l-ewwel hidma pastorali tiegħu fil-parroċċa tal-Mosta, u kien għal xi żmien ukoll Viġendarju f'Burmarrad. Kien ukoll membru fil-Missjoni l-Kbira u bhala predikatur imsemmi, ippriedka kemm-il darba l-eżerċizzi f'San Kalcidonju, il-Floriana (fejn illum hemm il-Kurja ta' l-Arċisqof), kif ukoll f'bosta paroċċi oħra.

Kien fis-sena 1930, li l-Arċisqof Mauro Caruana hatru bhala it-tnejn u ghoxrin ragħaj spiritwali u r-raba' Arċipriet tal-parroċċa tal-Mosta, u ha l-pussess lejliet il-festa ta' Santa Marija, l-14 t' Awwissu.

Minbarra l-hidma pastorali li tant kienet għal qalbu, Dun Girgor ma naqasx li jkompli jzejjien b'diversi opri tar-Rotunda. Kien fiż-żmien il-parrokat tiegħu li kienu saru s-sitt arkanġli tal-Kor, l-istatwi ta' Santa Marija u ta' San Ġużepp ta' fuq iz-zuntier, kif ukoll il-fontijiet ta' l-ilma mbierek.

Dawn l-opri ta' l-arti mill-isbah huma xogħol ta' l-iskultur Belti Ċensu Apap. Fl-1932 sar il-pulptu fuq id-disinn tas-Surmast Carmelo Tonna tar-Rabat, Malta, xogħol sabiħ fl-injam tal-ġewż u mzejjien bi tmien panewijiet tal-bronż basso riliev, li jirrapprezentaw l-Inkurunazzjoni tal-Madonna u s-Seba' Doni ta' l-Ispirtu s-Santu, xogħol bikri ta' l-iskultur Ċensu Apap. Bil-hidma ta' Dun Girgor fl-1932 kienet giet mibnija mill-ġdid id-*Domus Curialis*, jiġifieri d-dar fejn joqgħod kull Arċipriet tal-parroċċa tal-Mosta, taht it-treġġja tal-bennej Mosti, Mastru Salv Zahra.



Dun Girgor Borg (1891 - 1942)

(ritratt: Victor B. Caruana)

Tul il-parrokat tiegħu ta' l-Arċipriet Borg insibu żewġ okkażjonijiet speċjali li fihom is-Soċjetà Filarmonika NICOLÒ ISOUARD tal-Mosta hadet sehem attiv. Nhar it-12 t'Ottubru 1930 kien sar t-tieni Kungress Nazzjonali tax-Xirka ta' l-Isem t'Alla fil-parroċċa tal-Mosta, fejn f'din l-okkażjoni il-Banda Nicolò Isouard mexxiet korteo tul Triq il-Kungress Ewkaristiku bid-daq ta' l-Innijiet Reliġjużi.

Okkażjoni speċjali oħra kienet nhar il-Hadd, 6 ta' Diċembru 1936, meta kienet giet inawgurata il-koppla tar-Rotunda wara li kien tlesta x-xogħol ta' l-iskultura u l-induratura skond il-pjanta ta' l-arkitett inginier Ġorġ Grognet de Vassè.

Dan ix-xogħol juri l-kapaċità ta' l-imghallem Mosti Salvu Zahra, li kien hażżeż bi preċiżjoni kbira d-disinn sabiħ ta' Grognet qabel ma kienet giet skolpita u ndurata l-koppla tar-Rotunda.

F'din l-okkażjoni l-istess Soċjetà Nicolò Isouard kienet hadet sehem fiċ-ċelebrazzjonijiet li kienu saru f'jum l-inawgurazzjoni tal-koppla tar-Rotunda. Din l-




Santa b'tifkira tal-mewt ta' Dun Girgor li ġrat fit-2 ta' Ġunju 1942.

opra mill-isbah kienet giet imhallsa mill-Kavaliere Carmelo Dimech, benefattur kbir tar-Rotunda, fosthom tal-vara ta' Kristu Mejjet maghruf ahjar bhala "il-Monument", li johroġ fil-purċissjoni tal-Ġimgha l-Kbira. Il-Kavaliere Carmelo Dimech kien jokkupa wkoll ghal diversi snin l-kariga ta' Teżorier tas-Socjetà Filarmonika Nicolò Isouard.

L-Arcipriet Borg, l-aktar li bata kien fiż-żmien itieni gwerra dinjija, meta l-awtoritajiet Ingliżi riedu li l-Knisja tal-Mosta sservi ta' xelter. U ta' patrijott Mosti li kien, Dun Girgor insista bil-qawwa kollha li l-Knisja ma kinitx post kenni u r-raġun hadu nhar id-9 t'April 1942, meta waqt attakk mill-ajru, bomba Ġermaniża nifdet il-koppla tar-Rotunda, u li ma splodietx bl-interċessjoni t'Alla u t'Ommna Marija Assunta, il-Patrona taghna l-Mostin.

Kienet ghadha l-gwerra meta marda kiefra hakmitu iżda l-imhabba tieghu lejn il-parroċċa tal-Mosta baqghet dejjem hemm tant li meta kien irtirat f'dar ghall-mistrieħ f'Burmarrad, wara kull attakk mill-ajru kien jghid lill-ohtu sabiex titla' fuq il-bejt tad-dar li kien mar johod fiha, sabiex tara jekk il-koppla tar-Rotunda kinitx ghadha hemm.

L-Arcipriet Borg miet fit-2 ta' Ġunju 1942, fl-età ta' 50 sena, u gie midfun fil-qabar tal-familja tieghu fil-kannierja tar-Rotunda. B'tifkira tieghu fil-kappella tal-Madonna tar-Rużarju, hemm lapida b'kitba bil-latin, kif ukoll kwadru tal-pittura fis-Sagristija tan-naha tal-lemin.



Il-qabar fejn jinsab midfun l-Arcipriet Dun Girgor Borg, fil-kannierja tar-Rotunda tal-Mosta.

(ritratt: Ivan Scerri)

F'dan l-Arcipriet l-aktar kwalitajiet li ghadu jissemma ghalihom huma, li kien dejjem eżatt fid-doveri tieghu ta' sacerdot, ghad-dixxiplina u ghal l-imhabba tieghu lejn il-parroċċa tal-Mosta.

Referenzi:

"Il-Mosta", Nru. 10, (1968).

Ktieb ta' tifkira tal-125 sena mit-Twaqqif tal-Banda Nicolò Isouard tal-Mosta, 1871-1996, p. 12-13.

George Tonna

Tel: 21 412204 Mobile: 9942 5234

Point View Garage, New Street in Fort Road, Industrial Zone - Mosta

*Għal kull xogħol fl-injam bħal twieqi,
bibien, kcejjen, eċċ
kif ukoll ħdim ta' arbli tal-festi*